

IL-KTIEB MALTI. MALTI?

Fl-1987 f'Malta (jew dwar Malta jew minn Maltin) ġew ippubblikati 426 ktieb¹. Minn dawn 54% biss kienu bil-Malti. Kwazi l-oħrajn kollha kienu bl-Ingliż.

Meta nqabblu dan ma' l-istatistika li tat Lillian Sciberras² għas-snin 1983-1984, nsibu li l-percentwali niżlet b'għaxra bil-mija. Biss irridu nsemmu wkoll li fl-1987 ġew stampati 426 ktieb waqt li 597 ktieb ġew stampati fl-1983 u l-1984 f'daqqa. Dan ifisser li għalkemm il-percentwali ta' kotba bil-Malti naqset, in-numru ta' kotba stampati huwa akbar.

Il-Biblijografija Nazzjonali taqşam ix-xogħlijiet f'għaxar taqsimiet. It-taqsimiet li l-aktar iproduċew fl-1983-84 kienu x-xjenzi soċjali (29% tat-total), ir-religjon (23%) u l-letteratura li pproduċiet 20%. Fl-1987 l-ewwel żewġ oqsma saru importanti. Il-kotba religjużi, fil-fatt kienu jinkludu 31% tal-produzzjoni kollha tal-kotba, filwaqt li x-xjenzi soċjali pproduċew 30%. Il-qasam letterarju minn 20% niżel għal 12%. Fil-fatt il-Biblijografija tniżżel 50 ktieb f'din il-kategorija, meta bejn l-1983 u l-1984 niżżlet 122. Jidher illi filwaqt li n-numru ta' kotba qed jiżdied, il-kotba tal-letteratura mhux jiżdiedu bl-istess rata, anzi qed jonqsu.

Aktar minn 70% tal-kotba letterarji jew dwar il-letteratura li hargu fl-1987 kienu bil-Malti. Fost dawn ta' min isemmi l-pubblikazzjoni ta' xogħlijiet qodma, bħal *Barunissa Maltija* ta' Frendo de Mannarino³, *Nies bla Sabar u Stejjer Oħra* ta' Temi Zammit⁴ u *Il-Ktieb tal-Poeżija Maltija*⁵. Dawn il-kotba jpoġġu għad-dispożizzjoni tal-qarrejja Maltin xogħlijiet li jkunu ilhom li dehru (jew li qatt ma ġew stampati f'kotba). Biss għadd ġmielu ta' xogħlijiet bħal dawn għadhom jistennew xi publikatur kuraggjuż. Nghidu aħna mit-traduzzjoni ta' Erin Serracino Inglott tad-*Divina Commedia*, il-*Purgatorju* u l-*Ġenna* qatt ma hargu minkejja li l-*Infern* jidher li kien popolari meta deher fl-1964. It-traduzzjoni tal-Bibbja ta' Saydon qatt ma giet ippubblikata kollha. Il-hrejjef ta' Patri Manwel Magri⁶ ilhom ma jidher aktar minn għoxrin sena, għad li l-popolarità tagħhom (biex ma nitkellmex dwar il-valur storiku kbir li għandhom fil-letteratura Maltija) tidher mill-fatt li sikwit jidhru f'xi antoloġija.

Problema li għandu l-ktieb Malti hija li ftit huma l-kotba li jigu stampati aktar minn darba ukoll meta ma tibqax issibhom għall-bejgħ. Barra minn hekk, jidher li hafna drabi jkun hemm dewmien fl-istampar stess tal-kotba. Għalkemm Erin Serracino Inglott jidher li lesta x-xogħol kollu fuq *Il-Miklem Malti*⁷ għad fadal volum li ma ġiex ippubblikat. L-ewwel volum tad-dizzjunarju ta' Aquilina⁸ deher snin wara li deher ir-riklam fil-gazzetti.

Haġa oħra li ddejjaqna naraw fil-kotba Maltin hija n-numru kbir ta' żbalji ta' l-ortografija u tat-tipa li sikwit ikun hemm. Biss irridu nghidu li fl-aħħar snin il-kwalità teknika tal-pubblikazzjonijiet tjebet ġmielha.

Jekk nerggħu nduru għall-Biblijografija ta' l-1987 nindunaw li fil-qasam tal-letteratura, ir-rumanz bil-Malti huwa popolari hafna. Il-fatt li hafna minn dawn ir-rumanzi ġew ippubblikati mid-djar kummerċjali l-aktar stabbiliti juri li mal-qarrejja jmorru tajjeb. Jidher ukoll li r-rumanz huwa għodda siewja għat-tixrid ta' l-ideoloġija, kif juri r-rumanz ta' Gużè Chetcuti⁹

li wassal is-Sensjela Kotba Soċjalisti ghat-22 pubblikazzjoni taghha fi ftit snin. Bl-istess kriterji nghidu, bhala regola, li l-poeżija m'għandhiex bejgħ, għax kollezzjoni waħda biss ta' poeżija ġdida (minn xi tnax) ġiet stampata minn pubblikatur ewlieni¹⁰. Ħafna mill-bqija huma kotba ta' ftit paġni ppubblikati mill-awtur stess.¹¹

Qasam ieħor tal-pubblikazzjonijiet fejn il-Malti jiddomina hu tal-kotba reliġjużi. Fil-fatt 86% ta' dawn il-kotba kienu bil-Malti. Ta' min ifahhar, per eżempju, l-inizjattiva tad-dar tal-pubblikazzjonijiet tal-MUSEUM li ppubblikat bil-Malti sensjela ta' 52 ktieb mill-isbah għat-tfal imsejha *Storja tal-Bibbja*. Dawn il-kotba oriġinarjament ġew ippubblikati bl-Ingliż fil-istess sena.¹² Fil-fatt jidher li t-traduzzjoni għall-Malti hija fenomenu interessanti fil-letteratura reliġjuża. Nghidu aħna, minkejja li l-enciklika *Redemptoris Mater* issibha għall-bejgħ fil-verżjoni Ingliża, fl-1987 harġu żewġ edizzjonijiet taghha bil-Malti.¹³

Il-kotba għat-tfal huma importanti ħafna għall-futur tal-ktieb bil-Malti. Jidher li l-pubblikaturi kummerċjali ewlenin huma konxji ħafna ta' din l-importanza. Minbarra l-Merlin li tippubblika l-aktar kotba tat-tfal, kemm il-Klabb Kotba Maltin kif ukoll Bugelli ppubblikaw għadd ta' kotba. Matul l-1987 beda jahdem ukoll il-Klabb Kotba Saghtar, immexxi mill-MUT.

Dan l-artiklu bl-ebda mod ma jgħid kull ma hemm xi tgħid dwar il-kotba Maltin. Mill-Biblijografija Nazzjonali ma nistgħux nikkonkludu b'ċertezza liema kotba l-aktar qed jinqraw. Il-Biblijografija (u sa fejn nafu aħna ebda sors ieħor) ma tgħidx kemm ġew stampati kopji ta' kull ktieb. Barra minn hekk il-kotba stampati f'Malta mhux l-unici li jinqraw fil-pajjiż. Sakemm issir statistika ta' kemm jiġu impurtati kotba kull sena, ma nistgħux nghidu kemm mill-kotba li jinqraw f'Malta huma kotba Maltin bil-Malti.¹⁴

NOTI

1. *Il-Biblijografija Nazzjonali ta' Malta 1987* (Biblijoteka Nazzjonali ta' Malta, 1988) Dan it-total jinkludi għadd żgħir ta' kotba li harġu fis-snin ta' qabel iżda li għal xi raġuni jew oħra ma waslux għand il-kompilaturi qabel.
2. Sciberras L., *A Marketing Tool for the Information Industry: Malta and its National Bibliography* (University of London 1986).
3. Frenzo de Mannarino, Salvatore, *Barunissa Maltija*, daħla ta' Oliver Friggieri (Associated News 1986).
4. Zammit Temi, *Nies bla Sabar u Stejjer Oħra* miġburin minn Toni Cortis; bi studju ta' Oliver Friggieri (Merlin 1987).
5. Friggieri Oliver, *Il-Ktieb tal-Poeżija Maltija*/zewġ volumi/(Klabb Kotba Maltin 1987).
6. Magri Manwel S.J., *Hrejjeġ Missirijietna* (Problemi tal-Lum 1967, 68).
7. Fid-daħla tiegħu, għall-ewwel volum ta' *Il-Miklem Malti* (KKM 1975) l-awtur iġid: "U dan kollu ried iż-żmien... sa ma xogħli wasal fit-tmien ftit snin ilu! Imbagħad feġġ quddiem i-babaw ta' l-istampa! Ma nafx kemm habbatt bibien..." It-tmien volum hareġ fl-1984.
8. Aquilina Gużè, *Maltese - English Dictionary: Vol 1 A - L* (Midsea Books 1987).
9. Chetcuti Gużè, *Qabel telgħet ix-Xemx* (Dipt. tat-Tagħrif, Partit tal-Ħaddiema 1987).
10. Fenech Victor, *Sangraal* (Bugelli 1987).
11. Ara dak li tgħid Sciberras (op. cit. p. 27) "...most poetry... suffers from a limited market anyway, but the consequent reluctance by booksellers to display or even stock such titles makes the effort of producing them even more problematic and fraught with difficulties."
12. Frank Penny, *Ismijiet differenti fis-sensjela Storja tal-Bibbja 1-52* (Librerija Preca 1987). Il-verżjoni oriġinali Ingliża kienet ippubblikata minn Lion Publishing 1987.
13. Edizzjoni minnhom ġiet tradotta minn Guzeppi Lupi u mahruġa mill-Media Centre. L-edizzjoni l-oħra ma fihix min ippubblikaha imma ġiet stampata fil-istamperija *Il-Ħajja*.
14. Ara Sciberras (op. cit.) p. 36.

Ħajr lil V. Magri u lil L. Sciberras u l-bqija tal-Bord Editorjali tal-Biblijografija Nazzjonali ta' Malta.

Adrian Grima u Marco Galea